

Aktivlər – bankın bütün kreditləri, investisiyaları, pul vəsaitləri və əmlakıdır (bank işində istifadə olunmayan əmlak da daxil olmaqla). Aktivlər “standart” və “qeyri-standart” aktivlər qrupuna bölünürlər. **Standart aktivlər** qrupuna “qənaətbəxş aktivlər” və “nəzarət altında olan aktivlər”, qeyri-standart aktivlər qrupuna “qeyri-qənaətbəxş aktivlər”, “təhlükəli aktivlər” və “ümitsiz aktivlər” aiddir.

Kredit – Bank tərəfindən borcalanla bağlanmış müqaviləyə uyğun olaraq qaytarılmaq, müəyyən müddətə (müddətin uzadılması hüququ ilə) və faizlər (komisyon haqları) ödənilmək şərti ilə, təminatla və ya təminatlı müəyyən məbləğdə borc verilən pul vəsaitidir. Bu anlayışa Bank fəaliyyəti ilə əlaqədar birbaşa və ya dolayı yol ilə Bank tərəfindən nağd pul şəklində verilən ssudalar, yaxud Bank tərəfindən üzərinə götürülən öhdəliklər, o cümlədən overdraftlar, akkreditivlər, qarantiyalar və sair gözlənilən və gözlənilməyən öhdəliklər aiddir.

Vaxtı keçmiş kredit - əsas məbləğ (və ya onun hissəsi), yaxud onlara hesablanan faizlər və ya hər hansı birinin ödənilməyən hissəsi üzrə ödənişləri müqavilədə göstərilən tarixdən 30 təqvim gündən artıq gecikdirilən kreditdir.

Qənaətbəxş aktivlər: Bu aktivlər yüksək keyfiyyətli aktivlərdir.

Qənaətbəxş aktivlər kateqoriyasına aid edilmiş kreditlərin qaytarılması ilə bağlı heç bir problem olmasa da, Bank bu növ kreditlər üçün onun **qalıq məbləğinin 2 faizi** həcmində **adi ehtiyatlar** yaradılır.

Nəzarət altında olan aktivlər: Nəzarət altında olan aktivlərin potensial çatışmazlıqları vardır və onların aradan qaldırılmaması və ya qaydaya salınmaması aktivlərin keyfiyyətinin pisləşməsinə səbəb ola bilər.

Nəzarət altında olan aktivlər kateqoriyasına aid edilmiş kreditlər üçün onun qalıq məbləğinin **10 faizi** həcmində **adi ehtiyatlar** yaradılır.

Qeyri-qənaətbəxş aktivlər: Bu aktivlərə borcun tam ödənilməsini təhlükə qarşısında qoya bilən konkret problemlər xasdır. **Qeyri-qənaətbəxş** aktivlərə borclu barədə Bankın maliyyə informasiyası olmadığından (məsələn, bankdan ilk dəfə kredit götürən müştəri barədə və s.), yaxud təminatlar barədə adekvat sənədlərin olmaması səbəbindən normal risk dərəcəsini keçən aktivlər də aid edilir.

Qeyri-qənaətbəxş aktivlər kateqoriyasına aid edilmiş kreditlər üçün onun qalıq məbləğinin **30 faizi** həcmində **məqsədli ehtiyatlar** yaradılır.

Təhlükəli aktivlər: **Qeyri-qənaətbəxş** aktivlərə xas olan xüsusiyyətlərlə yanaşı, bu aktivlərin yaxşı təminatı olmur (yəni texniki, hüquqi və ya iqtisadi səbəbdən girovun reallaşdırılması çətinləşir). Bu çatışmazlıqlar səbəbindən mövcud faktlar və şərtlər əsasında borcların tam geri qaytarılması böyük şübhə doğurur və onun ödəniş ehtimalı çox azdır.

Təhlükəli aktivlər kateqoriyasına aid edilmiş kreditlər üçün onun qalıq məbləğinin **60 faizi** həcmində **məqsədli ehtiyat** fondları yaradırlar.

Ümitsiz aktivlər: Bu aktivlərin keyfiyyəti çox aşağı olduğundan onların qaytarılması ümitsiz hesab edilir və dəyəri faktiki olaraq itirildiyi üçün bank aktivləri kimi onların uçotunun davam etdirilməsi özünü doğrultmur.

Ümitsiz aktivlər kateqoriyasına aid edilmiş kreditlər üçün onun qalıq məbləğinin **100 faizi** həcmində **məqsədli ehtiyatlar** yaradırlar.